
Müasir dövrdə informasiya və kommunikasiya texnologiyaları daha çox sahəni 
əhatə edir. Onun tətbiq sahələri hər gün qəbul edilərək informasiyanın həcmini durmadan 
artırır. 


Bunlar isə təhsil sistemində çalışanların pedaqoji-psixoloji hazırlığının daim 
təkmilləşdirilməsini tələb edir. Dünyada baş verən qloballaşma, ilk növbədə özünü 
informasiya mübadiləsində aydın göstərir. Bəşər tarixində informasiya yükü artdıqca yeni 
ünsiyyət texnologiyaları yaranmağa başlamışdır. Buraya yazı, kitab çapı, teleqraf və 
nəhayət, informasiya-kommunikasiya texnologiyaları da daxildir. Artıq sübut olunmuşdur 
ki, cəmiyyətdə ünsiyyətin yaradılmasında İKT müstəsna əhəmiyyət kəsb edir. Belə 
informasiya mübadiləsi psixoloji ədəbiyyatlarda ünsiyyətin kommunikativ formatı adlanır. 
Araşdırmalar göstərir ki, əməli fəaliyyətlə məşğul olan insanlar məqsədyönlü, planlı, 
mütəşəkkil addımlar atmaqda zəruri olan informasiya mübadiləsinə daimi ehtiyac 
duyurlar. Ünsiyyətsiz pedaqoji prosesi təsəvvür etmək mümkün deyildir. Çünki burada iki 
tərəf vardır: öyrədən (informasiyanı verən), öyrənən (məlumatı qəbul edən). Birinci tərəf 
kommunikativ, ikinci tərəf resipiyent adlanır. Deyilənləri K - İ - R kimi işarələmək olar: 
Demək, hər cür informasiya mübadiləsi kommunikativ informasiya resipiyent sxemi üzrə 
həyata keçirilir. 

Onu da qeyd etmək lazımdır ki, informasiya mübadiləsini təmin etmək üçün kifayət 
qədər üsullar vardır. Onlar iki qrupa bölünür: 

- Birinci qrup: Sözlərin, dilin köməyi ilə bağlı olan informasiya vasitələri. Bu cür verbal 
(şifahi dil cavabları) kommunikasiya vasitələri dillə bağlı olduğu üçün həmin ünsiyyət 
prosesi nitq adlanır. 

- İkinci qrup: kommunikasiya vasitələri, qeyri-verbal, müxtəlif ifadəli hərəkətlər, mimika, 
işarələr sistemi və s. aid etmək olar. 

Yeri gəlmişkən xatırlatmağı lazım bilirik ki, başlıca ünsiyyət vasitəsi olan dilin 
yaranması ilə bağlı çoxlu nəzəriyyələr vardır. Onlardan biri də "Əmək hıçqırıqları 
nəzəriyyəsi"dir. Bunu Fransız filosofu Lüdviq Hyare (1829-1889) irəli sürmüşdür. Dilin 
mənşəyini izah etməyə çalışan bu alimin yanaşmasına görə dil əmək prosesində insanların 
çıxartdığı instiktiv və ya reflektiv hıçqırıqlar əsasında yaranmışdır. Məsələn: odunyaran 
adamın baltanı vurarkən, yaxud matraflar çəkərkən çıxartdıqları səslər dilin ilk sözləri, 
felləri olmuş, digər sözlər də bunlardan əmələ gəlmişdir. Lüdviq Hyarenin düşüncəsinə 
görə əməklə dil paralel amillərdir. Dil insanın əmək prosesini müşayiət edir. Eyni zamanda 
dil əməyi müşayiət etməyə də bilər, yəni səs çıxartmadan da ağaca balta vurmaq olar. Elmi 
əsası olmayan belə nəzəriyyələr hadisənin mahiyyətini tam aça bilmir. Dil ünsiyyət 
vasitəsidir (Bax: № 15 - səh. 76-77). Elmi ədəbiyyatlarda dil, adətən, şərti işarələrin 
sistemi kimi mənalandırılır. Dil vasitəsilə insanlar arasında həyata keçirilən ünsiyyət 
prosesi nitq adlanır. Cəmiyyət tərəfindən yaranan dil məxsus olduğu xalqın başlıca 
atributudur. Demək, dil verbal ünsiyyətdə rabitə, nitq isə prosesin özüdür. Hər hansı 
məmulat hazırlanarkən istifadə olunan zəruri alətlər emal zamanı vasitələrdir, baş verən 
dəyişikliklər isə prosesdir, texnologiyalardır (kəsmə, deşmə, birləşdirmə və s.). Təcrübə 

göstərir ki, insanlar ünsiyyət prosesində heç də həmişə verbal kommunikasiya 
vasitələrindən istifadə etmirlər. Nitqdən kənar vasitələrdən istifadə etmək zərurətinin 
yaranma halları daim artmaqdadır. Buna başlıca səbəblərdən biri kimi inteqrasiyanın, 
beynəlxalq əlaqələrin sürətlə genişlənməsidir. Son illərin texnoloji vasitələrin təkmilləşmə 
zərurətinin yüksəlməsi, insanlar arasında ünsiyyətin qeyri-verbal formatı, demək olar ki, 
üstünlüyü ələ almaqdadır. Məsələn: dünyada yaşayan insanların başa düşə biləcəyi 
simvollardan istifadə edilməsi aeroportlarda, avtovağzallarda və digər ictimai yerlərdə 
qoyulan simvolların köməyi ilə insanlar dayanacaqlar, yeməkxanalar, yanacaq və təmir 
yerləri və s. barədə düzgün məlumat əldə edirlər. 

Pedaqoji prosesdə qeyri-verbal ünsiyyət vasitəsi kimi müəllim müxtəlif 
intonasiyalardan, öskürməkdən və s. istifadə edir. Eyni zamanda insanlar öz geyimləri ilə 
də onları əhatə edən adamlara münasibət bildirirlər. 

Mütəxəssislər şəxsiyyətlərarası ünsiyyətdə dörd əsas zonanın mümkünlüyünü diqqətə 
çatdırırlar. 

• Yaxın ünsiyyət zonası (yarımmetrlik məsafədə). Bu məsafədə valideynlər, övladları, 
olduqca yaxın dostlar, sevgililər ünsiyyət saxlayırlar. 

• Şəxsi ünsiyyət zonası (0,5 metrdən 1,5 metrə qədər olan məsafə). Bu məsafədə bir- 
biri ilə yaxından tanış olan adamlar ünsiyyət saxlayırlar. 

• Formal ünsiyyət zonası (1,5 metrdən 3 metrə qədər olan məsafə). Bu məsafəni 
işgüzar adamlarla ünsiyyət və az əhəmiyyətli söhbət zamanı gözləyirlər. 

• Ümumi ünsiyyət zonası (3 metrdən uzaq məsafə). Bu məsafədə mühazirə dinlənilir, 
ümumi ünsiyyət situasiyası yaranır. 

Dünyada formalaşmaqda olan informasiya cəmiyyətinin əsas məqsədi insanların 
düşündüklərini ünsiyyət üçün maneəsiz olaraq ictimaiyyətə çatdırmaqdır. 

1948-ci ildə qəbul edilmiş "Ümumdünya İnsan Hüquqları Bəyannaməsi"ndə 
proseslə əlaqədar deyilir: "Hər bir insan əqidə azadlığı və onu sərbəst ifadə etmək 
hüququna malikdir: bu hüquqa maneəsiz olaraq öz əqidəsində qalmaq azadlığı və istənilən 
vasitələrlə və dövlət sərhədlərindən asılı olmayaraq, informasiya və ideyalar axtarmaq, 
almaq və yaymaq azadlığı daxildir". Hazırda internet və onun infrastrukturu, fəaliyyət 
sferası və imkanları genişlənməkdədir. Burada təkcə informasiya almaq deyil, eyni 
zamanda elektron poçt, kitabxana, elm, ticarət, virtual əmək münasibətləri və bir çox 
vasitələrdən faydalanmaq da aktuallaşır. 

Tədqiqatlar sübut etmişdir ki, bədənin tədrici inkişafı adlanan somatik təkamül 
proseslərində orqanizmlərdə maddələr və enerji mübadiləsi ilə yanaşı, xarici mühitdən 
gələn siqnalları qəbul etmək və onları cavablandırmaq qabiliyyəti də formalaşmağa 
başlamışdır. 

Cəmiyyətdə birinci informasiya inqilabı Şumerlərin təxminən e.ə. 5-6 min il bundan 
əvvəl kəşf etdiyi yazı olmuşdur. 

Şumer dövləti Mesopotamiyada (Mesopotamiya yunan dilində ikiçayarası 
deməkdir) Dəclə və Fərat çaylarının kəsişməsində yerləşmişdir. 

Tarixilik baxımından belə bir faktı xatırlatmaq vacibdir. Texnoloji cəhətdən müasir 
İKT infrastrukturunun inkişafı ilə əlaqədar Azərbaycanın təhsil sistemində təminat 
dinamik səciyyə daşıyır. Bu istiqamətdə söhbət açılarkən bir sıra cəhətlərə də aydınlıq 
gətirilməlidir. 

• Məlumat və resurs mərkəzi (mkm). Mərkəzdə Azərbaycan Təhsil Şəbəkəsinə (ATŞ) 
internetə "giriş və çıxış nöqtəsi" olmaqla yanaşı, eyni zamanda fasiləsiz olaraq təhsilə aid 
informasiya resursları toplanır. Xüsusi mərkəzləşdirilmiş antivirus proqramı təminatı 
mərkəzə qoşulmuş məktəblərdəki kompyuterləri avtomatik olaraq yeniləşdirir. Birbaşa 
mərkəzdən idarə olunan məktəblərdəki kompyuterlərin texniki xidmətinin səviyyəsi daim 
əhəmiyyətli dərəcədə artırılır. 

• Avadanlıq təchizatı ilə bağlı "2008-2010-cu illərdə Azərbaycan Respublikasında 
təhsil sisteminin informasiyalaşdırılması üzrə Dövlət Proqramı" çərçivəsində mühüm 
layihə həyata keçirilmişdir. Təhsil müəssisələrinə 5585 ədəd stolüstü kompyuter, 1640 
ədəd noutbuk və 1576 ədəd proyektor paylanması proqramın uğurla reallaşmasının 
göstəricilərindəndir. Ölkə üzrə ümumtəhsil məktəblərində 5-11 siniflərin sayma görə 
şagird kompyuter nisbəti l:16-ya çatmışdır. Bununla yanaşı, Məlumat və Resurs Mərkəzi 
və eləcə də 1700 təhsil müəssisəsinin təxminən 17.000 sinif otağı şəbəkə avadanlıqları ilə 
təchiz olunmuşdur. İndi təhsil müəssisələrində "Mimio”, "Promethean" və "Smart" 
şirkətlərinin istehsalı olan 300-ə yaxın interaktiv lövhələr vardır. 

• Təhsilimizin həyatında çox böyük hadisə olan "Elektron Məktəb" layihəsi 2009-cu 
ildən reallaşmağa başlamışdır. Layihəyə cəlb olunan 50 təhsil müəssisəsinin 43-ü ümumi 
təhsilə aiddir. Layihənin əsas məqsədi informasiya-kommunikasiya texnologiyalarının 
tədris sistemində geniş və hərtərəfli tətbiqinə nail olmaqla yanaşı, qazanılan müsbət 
nəticələrin ölkədəki digər təhsil ocaqlarında istifadəsini həyata keçirməkdir. 

• "Bir şagird: bir kompyuter" layihəsinin pilot tətbiqi "2008-2012-ci illərdə 
Azərbaycan Respublikasında təhsil sisteminin informasiyalaşdırılması üzrə Dövlət 
Proqramı" çərçivəsində həyata keçirilməyə başlamışdır. İlkin sınaq üçün layihəyə 15 pilot 
məktəb (Bakıdan - 12, Sumqayıtdan - 2, Xaçmazdan - 1 məktəb) cəlb edilmişdir. Bu 
məktəblərə ümumilikdə təhsil üçün nəzərdə tutulmuş 2277 noutbuklar paylanmış və 
limitsiz internet şəbəkəsi qurulmuşdur. 

Sağlamlıq imkanları məhdud olan uşaqların distant təhsilin inkişafına təminat 
yaratmağa xidmət edən "Elektron Təlimləndirən Sistemlər" adlı layihənin icrasına 
başlanması yenilik kimi təqdirəlayiqdir. Layihənin çərçivəsinə uyğun olaraq 60 şagird və 
10 müəllim heyətinə ən yeni texnologiya və proqram təminatları ilə təchiz olunmuş 
noutbuk verilmişdir. Eyni zamanda 60 şagirdin evinə internet xətti çəkilmişdir. Şagirdlərin 
dərs prosesinin idarə olunması üçün Bakıdakı 20 nömrəli məktəbdə Distant Təhsil Mərkəzi 
yaradılmışdır. Mərkəzdə yüksəksürətli fileroptik internet intranet bağlantıları 
quraşdırılmışdır. Müəllim, şagird və valideynlərin təhsil prosesinə qoşulmaları üçün WWW 
məsafəedən məktəb.az portalı fəaliyyət göstərir. 




Azerbaijan School, Volume 320, Issue 1, pp.35-48, 2013 


Tədris prosesində istifadə olunan informasiya texnologiyaları şagirdlərin tədqiqat 
bacarıqlarının inkişafına şərait yaradır, maraq dairələrini genişləndirir, təlimin 
motivasiyasını yüksəldir, şagirdlərin sərbəst və yaradıcı işlərini aktivləşdirir. 

Təhsildə informasiya-kommunikasiya texnologiyaları (İKT) üzrə zəruri amillərin 
reallaşdırılması bir çox yeniliklərin müəllim və şagird hazırlığının inkişafında mühüm 
əhəmiyyət kəsb edir. Müşahidələr göstərir ki, İKT-nin təhsilə transformasiyasında 
müəllimlərin rolu göstərilən səviyyədən asılıdır. Bu problemin həlli üçün müəllimlərin 
qarşısına İKT ilə əlaqədar xüsusi tələblər qoyulmalıdır. Bu məqsədlə UNESKO 
müəllimlərin İKT üzrə bacarıqlarına qarşı tələblərin çərçivə sənədini müəyyənləşdirmişdir. 
Bilmək lazımdır ki, təşkilatın tövsiyələrinin yeni versiyası "CİSCO", "INTEL", "İSTE" kimi 
qurumların birgə iştirakı ilə UNESKO və "Microsoft" tərəfindən 2011-ci ildə hazırlanmışdır. 
UNESKO həmin tövsiyələri müntəzəm olaraq təkmilləşdirir. 

Həmin tövsiyələrdə müəllimlərin İKT üzrə bacarıqları ilə əlaqədar üç yanaşma 

vardır: 


Birinci yanaşma: "İKT-nin təhsilə tətbiqi". Bu yanaşmaya görə, müəllimlərdən təlim 
prosesində şagirdlərin İKT vərdişlərinin effektivliyinin artması tələb olunur. 

İkinci yanaşma: "Biliklərin mənimsənilməsi" adlanır. Burada müəllimlərin və 
şagirdlərin qarşısında təlim subyektlərinin dərindən mənimsənilməsi real aləmdə zəruri 
məsələlərin həllində qurulan biliklərin tətbiqi tələbi nəzərdə tutulur. 

Üçüncü yanaşma: "İnformasiya istehsalıdır". Bu tələbə görə, müəllimlər öyrənənləri 
cəmiyyətin ahəngdar inkişafı üçün vacib olan yeni biliklərin istehsalına (emalına) yardım 
etməlidirlər. 

Təhsil cəmiyyətin aparıcı qüvvəsi olduğu üçün onun qarşısında çox mühüm 
beynəlxalq tələblər qoyulur: 

• ölkələr, müxtəlif mədəniyyətlər arasında qarşılıqlı anlaşmanı yaxınlaşdırmaq; 

• münaqişələrin sülh yolu ilə həlli; 

• cəmin bütün üzvlərinin fiziki və mənəvi təkmilləşdirilməsi; 

• iqtisadi inkişafa dəstək olmaq; 

• yoxsulluğun azaldılması; 

• həyat səviyyəsinə birbaşa təsir etmək. 

UNESKO-nun İKT-dən istifadə ilə əlaqədar tələblərdə təhsil islahatları ilk növbədə 
iqtisadi inkişafla şərtləndirilir. 

Bütün bunlar onunla bağlıdır ki, müasir kurikulum ənənəvi təhsil proqramından 
özünəməxsus bir sıra üstün cəhətləri ilə fərqlənir. Belə ki, müasir kurikulum 
şəxsiyyətyönümlü, şagirdyönümlü, nəticəyönümlü və tələbyönümlüdür. Bu da informasiya 
mübadiləsində nəzərə alınmalıdır. 

Azərbaycan bütün sahələrdə dinamik inkişaf edir. İnformasiya-kommunikasiya 
texnologiyaları üzrə qazanılan uğurların əsası ulu öndər Heydər Əliyev tərəfindən 
qoyulmuşdur. Onun "Azərbaycan Respublikasının inkişafı naminə informasiya və 
kommunikasiya texnologiyaları üzrə Milli Strategiyanın (2003-2012-ci illər)" təsdiq 
edilməsi haqqında 17 fevral 2003-cü il tarixli sərəncamın tələblərinin ölkə başçısı 
möhtərəm Prezident İlham Əliyev tərəfindən uğurla həyata keçirilməsi dünyada inkişaf 
etmiş ölkələrlə inteqrasiyanın reallaşmasına təminat vermişdir. Milli Strategiyadan irəli 
gələn vəzifələrin yerinə yetirilməsinin təmin edilməsi, İKT-nin inkişafını və geniş tətbiqini 
həyata keçirməyə xidmət göstərən Azərbaycan Respublikasında rabitə və informasiya 
texnologiyalarının inkişafı üzrə 2010-2012-ci illər üçün Dövlət Proqramı Prezidentin 
Sərəncamı ilə göstərilən fəaliyyəti uğurlu nəticələr qazanmışdır. Həmin nəticələrdən 
birincisi İKT-nin geniş tətbiqi sayəsində respublikada informasiya cəmiyyətinə keçid üçün 
real şəraitin yaradılmasına nail olmaqdır. "Azərbaycan 2020: - Gələcəyə baxış" inkişaf 
konsepsiyasının mühüm hədəfi İKT-nin illik artımın təxminən 1820 faiz ətrafında 
saxlamaqla, qarşıdakı səkkiz ildə bu sahədə gəlirlərini 8-9 milyard ABŞ dollarına 
çatdırmaqdır. 

Azərbaycan Respublikasında 2013-cü il Prezidentin müvafiq sərəncamı ilə 
"İnformasiya-kommunikasiya texnologiyaları ili" elan edilmişdir. Sərəncamın tələbinə 
uyğun olaraq geniş tədbirlər planı müəyyənləşdirilmişdir. Burada informasiya cəmiyyəti və 
insan potensialının inkişafı, İKT potensialının gücləndirilməsinə xüsusi diqqət ayrılmışdır. 

Mövzu ilə əlaqədar aşağıdakı nəticələri söyləmək olar: 

informasiya mübadiləsinin texnoloji təşəkkülü bəşər tarixinin inkişafını əks etdirir. 

informasiya cəmiyyəti insan cəmiyyətinin yeni inkişaf mərhələsidir. 

informasiya texnologiyalarından bacarıqla istifadə edilməsi cəmiyyət üzvlərinin 
həyat tərzinin yüksəldilməsində mühüm əhəmiyyət kəsb edir. 

informasiya texnologiyalarından səmərəli istifadənin elmi-praktik əsasları təhsil 
müəssisələrində mənimsədilməlidir. 

əmək məhsuldarlığının artırılmasında biliklərin mübadiləsinə ehtiyac vardır. 

ölkədə informasiya cəmiyyətinin formalaşması istiqamətində dövlətin sistemli 
olaraq proqramların reallaşdırması bütün sahələrdə dinamik inkişafı təmin edir. 

cəmiyyətin inkişafının yeni mərhələsində informasiya iqtisadiyyatın və sosial 
həyatın əsas resurslarındandır. 

Rəyçi: prof. İ.Əhmədov 

İstifadə edilmiş ədəbiyyat 

